



KUMMENTARJU DWAR *AMORIS LAETITIA*

KAP 9

AMORIS LAETITIA – KAPITLU IX

SPIRITWALITÀ TAL-MIŻŻEWĠIN U TAL-FAMILJA

Il-kapitlu dwar *l-Ispiritwalità tal-miżżewġin u tal-familja* hu maqsum f'4 taqsimiet:

1. L-Ispiritwalità ta' komunjoni soprannaturali
2. Miġburin fit-talb fid-dawl tal-Ghid
3. Spiritwalità ta' mħabba esklussiva u ħielsa
4. Spiritwalità ta' kura, konsolazzjoni u inċentiv.

L-aktar punt li jspikka sa mill-bidu f'dan id-dokument hu li l-Ispiritwalità tistrieħ għal kollox fuq ir-realtà għanja u kumplessa tal-ħajja taż-żwieġ u tal-familja. Qed nitkellmu fuq spiritwalità lajkali u għal daqstant titlob li ċ-ċirkustanzi “jinfirmaw” u “jlaħħmu” l-istess spiritwalità (AL 313).

1. L-Ispiritwalità ta' komunjoni soprannaturali

1.1 Il-preżenza ta' Alla Trinità fil-ħajja taż-żwieġ u l-familja – Alla li jgħammar fil-qlub hu Alla Trinità. Dan hu Alla li jgħammar fit-“tempju tal-komunjoni taż-żwieġ”. Fl-imħabba taż-żwieġ isib il-glorja li jistħoqqlu (AL 314).

1.2 Din l-Ispiritwalità tirrikjedi awtenticità – Alla jgħammar fil-familji kollha taħbit tal-ħajja “imsawra minn eluf ta' ġesti reali u konkreti”. Hemm il-laqgħa bejn l-uman u d-divin. L-Ispiritwalità taż-żwieġ hi l-Ispiritwalità tal-għaqda, fejn jgħammar Alla (AL 315).

1.3 Il-familja twassal, mhux ittellef l-Ispiritwalità - Jingħad ċar li “dawk li għandhom xewqat spiritwali profondi m'għandhomx iħossu li l-familja qed tbeġidhom milli jikbru fil-ħajja tal-Ispirtu, imma li hi mixja li l-Mulej jinqeda biha biex iwassalhom fil-quċcata tal-għaqda mistika miegħu” (AL 316).

2. Miġburin fit-talb fid-dawl tal-Ghid

2.1 Għaqda ma' Ġesù fil-mument sbieħ u iebesin – Is-salib u l-għaqda ma' Ġesù abbandunat jwasslu għar-rebħa fuq it-tbatija u d-diffikultajiet. Aktar minn hekk, “il-waqtiet ta' ferħ, il-mistrieħ u l-festa, u anki s-sesswalità, jingħaxu bħala sehem fil-milja tal-Qawmien tiegħu” (AL 317).

2.2 It-talb issaħħaħ il-fidi u l-familja nnifisha – it-talb u d-devozzjoni popolari huma teżor ta' spiritwalità. Importanti ukoll hi r-rabta bejn is-sagrament tal-ewkaristija u dak taż-żwieġ. Il-Familja ssir il-“Knisja domestika” (AL 318).

3. Spiritwalità ta' mħabba esklussiva u ħielsa

3.1 Iż-żwieġ hu għotja u appartenenza sħiħa ta' tnejn lil xulxin - L-Ispiritwalità tal-imħabba esklussiva u ħielsa tidher fl-isfida u fix-xenqa tal-koppja li tqatta' ħajjitha u tixjeh flimkien,

mera tal-istess fedeltà ta' Alla. It-tnejn huma sinjal u strument tal-viċinanza ta' Alla (ara AL 319).

3.2 *L-imħabba tassew ħielsa toħloq spazju għal xulxin u għal Alla ukoll* – hu Alla li jidhol u jriġi il-fond u l-qalba tal-persuni miżżewġin. L-ispirtu ta' Alla jagħti ħelsien interjuri (ara AL 320).

4. Spiritwalità ta' kura, konsolazzjoni u inċentiv.

4.1 *Il-ħajja miżżewġa hi sehem mill-ħidma ħallieqa ta' Alla* – il-miżżewġin huma msejġhin biex jgħaddu l-ħajja u jikkurawha. Bħal Alla, jridu johlmu u jibnu flimkien (ara AL 321).

4.2 *Il-ħajja fil-familja tfisser ħarsien u żvilupp fil-kura u l-ħniena* – il-frott fiż-żwieġ jinvolvi l-għajnuna u l-attenzjoni bla interessi għal xulxin. Kull wiehed u waħda, b'għożża, qed ipitter u jikteb fil-ħajja tal-persuna l-oħra". Hi spiritwalità "*tal-għożża, tal-faraġ u tal-istimolu*" (ara AL 322).

4.3 *Kontemplazzjoni ta' xulxin b'ħarsa li tagħti dinjità* - Hi profonda l-“esperjenza spiritwali li lil kull persuna għażiża għalina nikkontemplawha bl-għajnejn ta' Alla u fiha nagħrfu lil Kristu nnifsu”. It-tenerezza tqajjem fil-persuna l-oħra l-ferħ li hi maħbuba (AL 323).

4.4 *L-Imħabba soċjali hi rifless tat-Trinità* - l-Imħabba tippresupponi ftuħ u ospitalità lejn min hu fqir jew imwarrab. Meta tagħmel dan il-familja tissieħeb fil-maternità tal-Knisja (AL 324).

Konkluzjoni

Il-kuntest taż-żwieġ hi d-dimensjoni umana. Il-familja trid tikber u timmatura fil-ħiliet li thobb. Din hi sejha dejjiema li tista' tkun mharsa bil-għażla u l-għajxien tal-Ispiritwalità ta' komunjoni.

Fl-aħħar paragrafu l-Papa jafferma:

“L-ebda familja ma hi realtà perfetta u minsuġa darba għal dejjem, imma titlob żvilupp gradwali ta' dik il-ħila li wiehed iħobb (...). Ilkoll aħna msejġhin inżommu ħajja tensjoni lejn xi ħaġa li tmur lil hemm minna nfusna u mil-limiti tagħna, u kull familja għandha tgħix f'dan l-istimolu kostanti. Ħa nimxu, familji, inkomplu mexjin! (...). Ma nitilfux it-tama minħabba l-limiti tagħna, imma lanqas nibqgħu lura milli nfittxu l-milja tal-imħabba u tal-komunjoni mwiegħda lilna” (AL 325).

L-Eżortazzjoni apostolika tagħlaq b'Talba lill-Familja Mqaddsa (AL 325).